

پرچم نبوی کی تحقیق

مفتی اعظم پاکستان

حضرت مولانا مفتی محمد شفیع صاحب رحمہ اللہ

الاستفتاء

کیا فرماتے ہیں علمائے دین و مفتیان شرع متین اس بارے میں کہ آج کل سیاسی ہماہمی اور انتخابی سرگرمیوں کے سلسلے میں جھنڈوں کا مقابلہ بھی ہو رہا ہے، ایک جماعت کا سیاہ اور سفید دھاریوں والا جھنڈا ہے، وہ جماعت کہتی ہے کہ یہ پرچم نبوی ہے اور حدیث سے اس کا ثبوت دیا جاتا ہے، کہتے ہیں، کہ حدیث شریف میں علم نبوی ﷺ کیلئے لفظ "المنمۃ" وارد ہوا ہے، جو علم مذکور کا مصداق ہے کیا ان لوگوں کا یہ بیان صحیح ہے؟ اگر سیاہ و سفید دھاریوں والا جھنڈا استعمال کرنا حضور اقدس ﷺ سے ثابت ہے تو کیا اس جھنڈے کو کوئی تقدس حاصل ہے اور کیا اس کو دفع مصائب کے لئے گھروں پر لگا دینا درست ہے؟ یہ بھی ارشاد فرمائیں کہ علم مذکور کے علاوہ دوسرے رنگوں کے جھنڈے استعمال کرنا بھی سید العرب والجمع ﷺ سے ثابت ہے؟

المستفتی

محمد عبدالمنان مدینہ مسجد مشرقی پاکستان

الجواب

بسم الله الرحمن الرحيم

رسول اللہ ﷺ کا علم مبارک کس قسم اور کس رنگ کا تھا، اور موجودہ سیاسی پارٹیوں میں سے ایک پارٹی سیاہ و سفید دھاریوں والے علم کو علم نبوی کہتی ہے۔ اس کی کیا حیثیت ہے؟ یہ سوالات آج کل اطراف پاکستان سے آرہے ہیں، اور اس کو بلاوجہ بحث و جدال کا ایک نیا موضوع بنا دیا گیا ہے، ایک پارٹی اپنے جھنڈے کو خصوصی طور پر علم نبوی کہنے پر مصر ہے، دوسری پارٹیاں اس کی مخالفت پر ہیں، اس لئے ضروری معلوم ہوا کہ واقعہ کی اصل حقیقت مستند روایات حدیث سے واضح کر دی جائے۔

واقعہ یہ ہے کہ "علم" کے ساتھ رسول اللہ ﷺ کے متعلق کوئی روایت کتب متداولہ، میں نہیں ملی، لفظ "لواء" اور "راہ" کے الفاظ سے حدیث میں مختلف روایات آئی ہیں، "لواء" اور "راہ" بھی جھنڈے ہی کو کہا جاتا ہے۔

اس میں علمائے حدیث و لغت کا اختلاف ہے کہ ان دونوں میں کیا فرق ہے؟ بعض کا قول یہ ہے کہ کوئی فرق نہیں، بلکہ ایک ہی چیز کے دو نام ہیں، اور اکثر حضرات نے فرق کیا ہے، امام ترمذی رحمہ اللہ نے دونوں لفظوں کے الگ الگ باب قائم کر کے اس فرق کی طرف اشارہ کیا ہے۔

عام طور سے حضرات محدثین اور علمائے لغت کے اقوال سے یہ معلوم ہوتا ہے کہ "لواء" بڑے جھنڈے کو کہتے ہیں، جو امیر المؤمنین کے ساتھ رہتا ہے، اور مقام امیر کا پتہ دیتا ہے، اور "راہ" چھوٹے چھوٹے جھنڈے ہوتے ہیں، جو لشکر کے مختلف حصوں کے نشانات ہوتے ہیں، بعض حضرات نے اس کے برعکس بھی کہا ہے، اور روایات حدیث و تاریخ پر نظر ڈالنے سے معلوم ہوتا ہے کہ کبھی "لواء" کی جگہ "راہ" اور "راہ" کی جگہ "لواء" کا لفظ بھی توسعا استعمال کیا گیا ہے۔ اسی لئے بعض حضرات نے دونوں لفظوں کو ہم معنی قرار دیا ہے، اور جب آنحضرت ﷺ خود شریک جہاد ہوتے تھے تو ان دونوں یعنی لواء اور راہ کی نسبت آنحضرت ﷺ کی طرف ہوتی تھی، لواء النبی اور راہ النبی کہا جاتا تھا۔

عام روایات حدیث جن کا تفصیل بعد میں آتی ہے اس پر شاہد ہیں کہ رسول اللہ ﷺ کا لواء مبارک (یعنی بڑا جھنڈا) سفید تھا، ترمذی کی روایت سے ثابت ہے کہ فتح مکہ کے وقت بھی سفید لواء ہی آپ ﷺ کے ساتھ تھا، اور بعض روایات سے کسی وقت سیاہ لواء کا استعمال بھی معلوم ہوتا ہے۔ (کما ذکرہ ابن قیم فی الزاد) البتہ چھوٹے جھنڈے جو خاص قبائل اور لشکر کے مختلف حصوں کی علامت سمجھے جاتے تھے، وہ مختلف رنگ کے ثابت ہیں، ان میں سفید رنگ بھی ثابت ہے، سرخ بھی، زرد بھی، سیاہ بھی اور سیاہ و سفید کا مجموعہ بھی، جس کی تشریح شرح حدیث نے یہ کی ہے کہ اس میں سیاہ و سفید خطوط تھے، اور عمدۃ القاری میں علامہ عینی رحمہ اللہ نے ان مختلف رنگوں کی وجہ یہ بتلائی ہے، کہ اوقات مختلفہ میں مختلف رنگ استعمال کئے گئے ہیں (قلت وجہ الاختلاف باختلاف الاوقات عمدہ، ص 233 ج 14)

مجموعہ روایات حدیث سے جو بات ثابت ہوتی ہے وہ یہ ہے کہ بڑا جھنڈا جو رسول اللہ ﷺ کے ساتھ ہوتا تھا وہ تو عموماً سفید رہتا تھا، کیونکہ سفید رنگ آپ ﷺ کو محبوب تھا، اور کبھی سیاہ بھی استعمال ہوا ہے، اور لشکر کے مختلف حصوں کے لئے چھوٹے چھوٹے مختلف رنگوں کے سفید، سیاہ، سرخ، زرد، اور سیاہ سفید سے مرکب استعمال ثابت ہے، اس مجموعہ تعامل سے معلوم ہوتا ہے کہ جھنڈوں کا کوئی خاص رنگ مطلوب و مقصود نہ تھا، بلکہ وقت پر جس رنگ کا کپڑا میسر آگیا وہ استعمال کر لیا گیا۔ اور یہی اسلامی سادگی اور اسلامی تعلیمات کا اصل مزاج ہے، سیرت حلبیہ کی روایت سے یہ بھی معلوم ہوتا ہے کہ "راہ سوداء" جس کا ذکر حدیث میں ہے وہ حضرت عائشہ رضی اللہ عنہا کی ایک چادر سے بنایا گیا تھا، یہ خود اس بات کی دلیل ہے کہ وقت پر جیسا کپڑا آسانی سے مل گیا اس کو استعمال کر لیا گیا۔

اور یہ رواج جو آج کل تمام ممالک اور تمام اقوام میں چل گیا ہے کہ ہر قوم اور ہر ملک کا جھنڈا اور اس کا مخصوص رنگ و ہیئت ایک مستقل قومی نشان سمجھا جاتا ہے، اور اسی کو قوم کے انداز فکر کا مظہر قرار دیا جاتا ہے، رسول اللہ ﷺ کے عہد مبارک میں جھنڈے اس کام کے لئے استعمال نہ ہوتے تھے، بلکہ وہ صرف جنگ و جہاد میں نظم و ضبط قائم رکھنے کے لئے تھے، اسی وجہ سے ان کے رنگ اور ہیئت کا مختلف اوقات میں

مختلف ہونا احادیث صحیحہ سے ثابت ہے، اگر جھنڈوں کو مستقل قومی نشان اور اسلامی فکر و عمل کا آئینہ دار بنانا مقصود ہوتا، تو یہ صورت ہر گز نہ ہوتی کہ عائشہ صدیقہ رضی اللہ عنہا کی چادر مل گئی تو اس کا جھنڈا بنالیا اور کبھی کسی رنگ کا، کبھی کسی رنگ کا جھنڈا استعمال فرمایا، اس زمانہ میں جو جھنڈے کو قومی نشان اور قومی انداز فکر کا مظہر بنا کر استعمال کیا جا رہا ہے، یہ بھی اگرچہ کوئی ناجائز فعل نہیں، مگر اس کو سنت نبوی کہنا بھی درست نہیں۔ جس مخصوص رنگ کے جھنڈے کو ایک خاص پارٹی علم نبوی کہنے پر اصرار کرتی ہے، اس کی حقیقت اس سے زیادہ نہیں کہ آنحضرت ﷺ نے سیاہ و سفید رنگ کا جھنڈا بھی استعمال فرمایا ہے، اسی لئے حدیث میں "سودا من مہمدۃ" کا لفظ آیا ہے، شارحین اس کا مطلب یہ بتاتے ہیں کہ اس میں سیاہ و سفید خطوط کی آمیزش تھی، لیکن اس آمیزش کی ہیئت کیا تھی؟ خطوط کی تعداد کتنی تھی؟ دھاریاں تھیں تو اوپر سے نیچے کو تھیں یا کسی دوسری طرح ٹیڑھی تھیں، یا سیدھی؟ اس کی کوئی تفصیل روایات میں نہیں آئی، لہذا کسی خاص ہیئت و نوعیت کا تعین پھر اس کی خصوصیت اور اس میں خاص تقدس کا ادعاء بالکل غلط او بے دلیل ہے، اس کے علاوہ اگر کوئی شخص یا جماعت اپنے جھنڈے میں ٹھیک ٹھیک وہی رنگ اور وہی ہیئت اختیار کرے جو آنحضرت ﷺ سے ثابت ہے، تب بھی اس کو علم نبوی یا پرچم نبوی کہنا ایسا ہی ہوگا جیسے کوئی شخص سیاہ دستار استعمال کرے، اور چونکہ رسول اللہ ﷺ کا فتح مکہ اور دوسرے مواقع میں سیاہ عمامہ استعمال فرمانا مستند احادیث سے ثابت ہے تو وہ محض اس رنگ کے اشتراک کی بناء پر اپنی دستار کو دستار نبوی یا عمامہ نبوی کہنے لگے۔

امت نے لباس اور رنگ وغیرہ میں رسول اللہ ﷺ کی متابعت کا ہر زمانہ میں بڑا اہتمام کیا ہے اور آپ کے ساتھ ادنیٰ مشکلات کے ثواب اور سعادت میں کوئی شک و شبہ نہیں، مگر یہ کہیں نہیں سنا گیا کہ کسی نے اس اشتراک رنگ کی وجہ سے اپنی قمیص کو قمیص نبوی یا اپنی دستار کو دستار نبوی کہا ہو، جھنڈوں کے رنگ میں بھی امت نے ضرور آپ کے جھنڈوں کے رنگ وغیرہ کی متابعت کی کوشش ہر زمانہ میں کی ہوگی، لیکن یہ سننے میں نہیں آیا کہ اس متابعت کی وجہ سے کسی نے اپنے جھنڈے کو علم نبوی کہا ہو، آج بھی اگر کسی نے رسول اللہ ﷺ سے مشابہت کی نیت سے سیاہ و سفید جھنڈا استعمال کیا، خواہ وہ مشابہت پوری بھی نہ ہو تو اس نیت کا ثواب اس کو ضرور ملے گا، مگر اس کو علم نبوی کہہ کر دوسروں پر اپنے تفوق جتاتے پھرنے کا کوئی جواز نہیں اس سے وہ ثواب بھی ضائع ہو جانے کا اندیشہ ہے، خاص طور سے عوام کو یہ جتنا جیسا کہ سوال میں کہا گیا ہے بالکل ہی بے اصل ہے کہ اس خاص ہیئت کا پرچم اگر مکانات پر لگایا جائے تو دفع مصائب کا ذریعہ بنے گا۔

اس کے علاوہ اس وقت قابل غور بات یہ ہے کہ رسول اللہ ﷺ اور صحابہ کرام رضی اللہ عنہم کے مجموعی تامل جس چیز کو کوئی خاص اہمیت نہیں دی گئی، کہ جھنڈے کا رنگ کیسا ہو اسی کو ایک سب سے بڑا مسئلہ بنادینا حدود سے کس قدر تجاوز ہے؟ کیا مقاصد اسلامیہ انہی دلائل سے ثابت کئے جاتے ہیں؟ اگر کوئی بری سے بری جماعت ٹھیک اس رنگ اور ہیئت کا جھنڈا استعمال کرنے لگے جو رسول اللہ ﷺ نے استعمال کیا تھا تو کیا یہ جھنڈے کا رنگ اس کی حقانیت کی دلیل اور اس کے تقدس کا ذریعہ بن سکتا ہے؟

(جواہر الفقہ جلد دوم ص 134)

خلاصہ بحث

- (1) حضور ﷺ کا جھنڈا آج کل کی طرح قومی نشان نہیں تھا بلکہ جنگ و جہاد کے موقع پر نظم و ضبط کو قائم کرنے کی ایک ضرورت تھی
- (2) آپ ﷺ کا جھنڈا کسی خاص رنگ کا نہیں ہوتا تھا بلکہ جس رنگ کا پٹا بھی ملا بس اسے جھنڈا بنالیا
- (3) اگر کسی خاص رنگ کی وجہ سے کوئی پرچم، نبی پاک ﷺ کی طرف منسوب ہو سکتا ہے تو پھر ہر پارٹی اپنا جھنڈا آپ ﷺ کی طرف منسوب کرنے کی جرات کرے گی۔
- کیونکہ آپ ﷺ نے سرخ، سفید، کالا اور مخلوط رنگ کے جھنڈے استعمال فرمائے ہیں۔
- (4) اپنے پرچم کو خاص رنگ کی وجہ سے پرچم نبوی کہنا ایسا ہے جیسے کوئی سفید کرتا پہن کر دعویٰ کرے کہ میرا یہ قمیص، قمیص نبوی ہے۔ کیونکہ نبی ﷺ نے سفید کرتا استعمال فرمایا تھا۔
- (5) آج کل کی جتنی پارٹیاں ہیں سب کے جھنڈوں تلے جمہوریت پل رہی ہے لہذا ان جھنڈوں میں سے کسی بھی جھنڈے کو آپ ﷺ کی طرف منسوب کرنا کذب و افتراء ہے کیونکہ جمہوریت کا اسلام میں کوئی گنجائش نہیں ہے۔
- (6) اس خاص رنگ کی پرچم کا ادب کرنا اور اس کی بے ادبی کو گناہ سمجھنا غلط ہے۔
- (7) اسی طرح اس کو پرچم نبوی کی نیت سے گھروں پر کھڑا کرنا اور باعث برکت سمجھنا جہالت ہے۔
- (8) اور جھنڈوں میں کسی خاص ہیئت و نوعیت کا تعین پھر اس کی خصوصیت اور اس میں خاص تقدس کا ادعاء بالکل غلط او بے دلیل ہے۔

نوٹ:- جھنڈوں کا مسجدوں پر کھڑا کرنا بھی ٹھیک نہیں، کیونکہ مساجد اللہ کے گھر ہیں اور سب مسلمان اس میں شریک ہیں جھنڈے لگا کر لوگ اسے ایک ہی پارٹی کے ساتھ منسلک کریں گے اور مسلمانوں کے اتفاق ختم کرنے کا سبب بنے گا۔